


నేను తాతనయ్యానా?

అంబల్లూర్ నర్సయ్య




సాయంత్రం నాలుగు గంటలు.

ఆఫీసులో ఓ ముఖ్యమైన సమావేశంలో వున్నాను. మొబైల్ మోగింది. చూస్తే ఇంటి నుంచి. వెంటనే కట్చేసి మీటింగ్లో మునిగిపోయాను.

మీటింగ్ ముగిసేసరికి అయిదు గంటలు. నా సీట్లోకొచ్చి ఇంటికి ఫోన్ చేశాను.

“అక్కకు అబ్బాయి పుట్టాడు నాన్నా. మీరేమో ఫోన్ కట్చేశారు. మళ్ళీ మీరు ఫోన్ చేస్తారేమోనని చూసి, చూసి అమ్మ ఇప్పుడే హాస్పిటల్కు వెళ్ళింది” మా అబ్బాయి చెప్పాడు.

అంటే నేను, నేను తాత నయ్యాను!



సారుగులోనో ఉంటాయి. ఆమాత్రం తీసుకోలేరా? చూస్తున్నారు కదా ఎంత బిజీగా ఉన్నానో? బాబుకి మాలిష్ చేయాలి, పక్కబట్టలు మార్చాలి, ఒకటికి, రెండుకి పోతే కడగాలి. ఒంటి బట్టలు మార్చాలి. పసిపిల్లవాడన్నాక ఎన్ని చేయాలి. అమ్మాయికి మొదటి కానుపాయె. ఈ పనులన్నీ ఎలా కుదురుతాయి చెప్పండి?" విద్య దండకం మొదలెడుతుంది.

"తప్పయింది బాబూ, నీకు నీ మనవడికో దండం. నా పనులు నీకిక చెప్పనులే. ఇక నీ క్లాసు కట్టిపెట్టు" నాలో ఉక్రోషం. అది తాత్కాలికమే. నా మనవణ్ణి చూసే సరికి, కోపమంతా మటు మాయం. ఆఫీసులో పని

ఒత్తిడి బాగా ఉంది, డెడ్లైన్లు ఉన్నాయి, ప్రాజెక్టు పూర్తిచేయాలి - అని నెలల తరబడి బెంగుకూరు నుంచి ఇంటికి రాకుండా వుండే కిరీటీ ఏకంగా మూడువారాలు సెలవుపెట్టి వచ్చాడు. అమెరికాకు చెందిన ఒక మల్టీనేషనల్ ఐ.టి. కంపెనీలో కిరీటీ టీమ్ లీడర్. వాళ్ళ ఆఫీసు మేమున్నచోట లేనందున ఏ మూడు నెలలకొకసారి బెంగుకూరు నుంచి వస్తాడు. సంవత్సరానికి కొన్ని 'ల'కారాలు జీతంగా తీసుకునే కిరీటీ, పసివాని సాన్నిహిత్యంలో చిన్నపిల్ల వానిలా మారడం, నాకు, విద్యకి ఆశ్చర్యంగా వుంది.

మా స్నేహ పుట్టినప్పుడు, నేను మా అల్లునిలా స్పందించలేదు. ఏదో రెండురోజులు సెలవుపెట్టి అత్త వారింటికి వెళ్ళాను. విద్యని పలకరించి, పాపని దూరంనుంచే చూశాను. ఇంతలా పగలూ, రాత్రీ పాపే లోకంలా ఉండలేదు. మూణ్ణెల్లలో మా ఇంటికి వచ్చిన తర్వాత కూడా అప్పుడప్పుడు ముద్దాడేవాణ్ణి, కాస్త లాలించేవాణ్ణి. కాని ఇలా గంటల తరబడి పాపతో ఆడుకోలేదు. అప్పటి నా ప్రాధాన్యం నా కెరీర్. జీవితంలో పైకి రావాలనే ఆరాటం. ఆర్థికంగా నిలదొక్కుకోవాలనే తపన. మా అమ్మాయి, అల్లుడు, మనవడు, వాళ్ళలోవాళ్ళు ఆడు కుంటుంటే అపురూపంగా ఉంది. ఆఫీసు పనిలో పడి నేను ఏ అనుభూతిని కోల్పోయానో కొట్టొచ్చి నట్టు అగపడుతోంది. గంటలకు గంటలు కంప్యూటరుతో కుస్తీపట్టే ఇంజనీర్లకి మామూలు అనుభూతు లూ, అనురాగాలూ, ఆప్యాయతలు వుండవనుకునే నా అభిప్రాయాన్ని, మా పిల్లలను చూసి మార్చుకున్నాను.

"బుజ్జీ! నువ్వు పుట్టినప్పుడు నాన్న ఇక్కడెం దుకు లేడో అడుగు" అమ్మాయి.

"హామ్ బుజ్జీ. నువ్వు వారం రోజుల ముందు వస్తావని నాకేం తెల్సు? నీ రాక తేదీకి రెండు రోజులు ముందునుంచే సెలవు శాంక్షను చేయించుకున్నాను. ఆ ప్రకారమే వచ్చాను. నువ్వు తొందరపడితే తప్పు నాదా? అయినా నేను రాగానే నువ్వు నవ్వావు. మీ

ఆ తలపే మనసును పులకింపజేసింది. "సరే నేను నేరుగా హాస్పిటల్ కు వెళతాను" ఫోన్ పెట్టాను.

స్నేహ! నా నోటినుంచి ఊడిపడ్డ రత్నం (మా అమ్మాయిది నా పోలికే) నా కళ్ళముందే పెరిగి పెద్దయిన మొక్క! అప్పుడే అమ్మయింది! నలభైఅయిదేళ్ళకే నన్ను తాతను చేసింది. నా మనసు మనసులో లేదు. ఎప్పుడు నా మనవణ్ణి చూస్తానా అనే ఆత్మత. వెంటనే ప్యాకప్ చేసి హాస్పిటల్ కు బయలుదేరాను.

హాస్పిటల్ లో! స్నేహ పొత్తిళ్ళలో బాబు! నా మనవడు! అలా చూస్తూనే వున్నాను.

"బావా! ఇక్కడ మేము కూడా ఉన్నాము. ఓ కన్ను ఇక్కడ కూడా పారేయండి. ఎంతసేపలా చూస్తారు? మీ మనవడే. మీ పోలికే!"

మా మరదలి మాటలతో ఈ లోకంలోకి వచ్చాను.

"వాడికి మనవడు కాని, నీకు మాత్రం కాడా ఏమిటి? నువ్వు గంటలతరబడి చూడగా లేనిది, మావాడు కొన్ని సెకండ్లు చూసినంతమాత్రాన దిష్టిత గలదులే" మా అమ్మ చురక అంటించింది.

అది స్పెషల్ రూం. మా వియ్యపురాలు, వాళ్ళ తాలూకు బంధువులు, మా తాలూకు బంధువులు, వీరందరితో స్పెషల్ రూం కోలాహలంగావుంది.

పసివాణ్ణి కొందరు అమ్మాయి పోలికంటే, కొందరు మా అల్లుడి పోలికన్నారు. మా మరదలి లాంటి కొందరు, నా పోలికన్నారు. ఇలా ఎవరి తాలూకు వాళ్ళు వాళ్ళవాళ్ళ పోలికలను ఆ పసివానిలో చూసుకున్నారు. నాకైతే మా అమ్మాయి స్నేహ, అల్లుడు కిరీటీల పోలికలు కనిపించాయ. కళ్ళు స్నేహవయితే, ముక్కు కిరీటీది. నోరు మాత్రం నాలా వెడల్పుగా ఉంది.

నా పిచ్చిగానీ, పుట్టగానే పోలికలు కనిపెట్టగలమా? బాబు పెరుగుతున్నకొద్దీ ముఖ కవళికల్లో మార్పులు వస్తాయి. తల పేపు కూడా మారుతుంది.

మూణ్ణెల్లకి గాని స్పష్ట ముఖకవళికలు ఏర్పడవని ఎక్కడో చదివినట్టు జ్ఞాపకం.

స్నేహ ముఖంలో ఓ వింతకాంతి. ఓ నిండు దనం. మందహాసంతో అరి అభినందనలు అందు కుంటోంది. తన బాబును అపురూపంగా చూసుకుంటోంది. లాలనగా పాలు పడుతోంది. స్నేహ పుట్టినప్పుడు, శ్రీమతి ముఖ కవళికలు, హావభావాలు జ్ఞప్తికి వచ్చాయి. దాదాపు అదే ఆనందం. కళ్ళలో అదే తృప్తి. అందుకేనేమో ఆడవారికి మాతృత్వం ఓ వరమంటారు. పాప బోసినవ్వులో తాము పడ్డ ప్రసవ వేదన మరచిపోతారు వారు.

"ఓ బావగారూ! మళ్ళీ మీ కలలోకి వెళ్ళిపోయారా? లేక కథకి ప్లాటు గురించి ఆలోచిస్తున్నారా? మీరు కాస్త బయటికి వెళితే నర్సులు వాళ్ళ డ్యూటీ చేస్తారట."

"ఓ సారీ!" అని, కళ్ళతోనే స్నేహాకి వీడ్కోలు చెప్పాను.

అయిదవ రోజు స్నేహని, బాబుని హాస్పిటల్ నుంచి తీసుకొచ్చాం. ఇరుగుపొరుగు వారితో, వచ్చి పోయే బంధువులతో ఇల్లంతా సందడే సందడి. మళ్ళీ పోలికల చర్చ, కొందరు ముద్దుగా ఉన్నాడని మురిసిపోతే, కొందరు బొద్దుగా వున్నాడని ముద్దాడడం. శ్రీమతి రోజూ పొద్దున, రాత్రి క్రమం తప్పకుండా దిష్టితీయడం, మొత్తంమీద మా ఇంట్లోకి కొత్త జీవం వచ్చింది.

మా ప్రాధాన్యాలు మారిపోయాయి. శని, ఆదివారాలు సెలవైనా ఆఫీసుకు చెక్కేసే నేను, ఆఫీసు నుంచి తొందరగా వస్తున్నాను. సెలవు రోజుల్లో ఇంట్లో మనవడే లోకంగా ఉంటున్నాను. నా స్ట్రెస్ ఎటు పోయిందో? పసివాడి కేరింతలతో మనసుకు హాయిగా ఉంది.

విద్యకైతే ఇక క్షణం తీరికలేదు. అమ్మాయి, మన వడి చుట్టే రోజంతా గడుపుతోంది. నన్ను దాదాపు మరచిపోయింది. ఏదైనా వస్తువు దొరక్క అడిగితే ...

"మీ స్టడీ టేబుల్ మీదో, బీరువాలోనో, టేబుల్

అమ్మోమో మూతి ముడుచుకుంది. నీకున్న కామన్ సెన్స్, మీ అమ్మకు లేదు. ఈమెయిల్లో నీ ఫోటో పంపకపోగా నేను వచ్చింతర్వాత కూడా ఓ రెండు గంటలు మాట్లాడలేదు. అది తప్పని మీ అమ్మకి చెప్పు” - అల్లుడు.

“ఒంటికి పోయావా? బట్టలు మార్చమని ఏడుస్తున్నావా? మా బుజ్జిగాడికి ఎంత తెలివో?” - స్నేహ.

“నువ్వు ‘నా’ బాబువి కదా? అందులో ఆశ్చర్యమేముంది?” - కిరీటి.

“ఇప్పుడే పాలుబట్టాను కదా, మళ్ళీ ఎందుకేడుస్తున్నావు? చీమ కుట్టిందా? దోమ కుట్టిందా? అవేమీ రాకుండా దోమ తెర కట్టాకద నాన్నా?”

“దోమతెర కట్టగానే సరా? బట్టల్లో చీమలు వున్నాయేమో చూడమని మీ అమ్మకు చెప్పు.”

పసివాణ్ణి మధ్యవర్తిగా చేసి, ఒకరికొకరు పరోక్షంగా చెబుకులు విసురుకుంటుంటే మనసుకు ఉల్లాసంగా ఉంది.

“తాత ఆఫీసుకు వెళుతున్నాడు టాటా చెప్పు, తాత టాటా, తాతా టాటా! ఇదిగో చూడు నాన్నా నీకు ‘నా’ కొడుకు టాటా చెబుతున్నాడు”

ఇలా మా అమ్మాయి మాటలు వింటుంటే నా ఒళ్ళు పులకించింది.

‘నా చేతుల్లో పెరిగిన చిట్టితల్లెనా ఈ స్నేహ? హోంవర్కు చేయలేదని, టీచరు కొడుతుందని స్కూలుకి పోనని మారాంచేసిన బుజ్జిపాపేనా ఈ స్నేహ? మాతృత్వం ఒక్కసారిగా ఎంత పెద్దదాన్ని చేసింది?’ నాలో ఎన్నో భావాలు. ఇక మా అల్లుని మాటలు వింటే, అతను మా మనవనిలో మమేకమవడం చూస్తుంటే మాతృత్వంలోనే కాదు, పితృత్వంలో కూడా ఎంత మధురిమ వుందో ప్రస్ఫుటమయింది.

ఆనవాయితీ ప్రకారం, బాబు పుట్టిన ఇరవై ఒకటోరోజు బారసాల చేయాలని నిర్ణయించాం. పేరు మాత్రం మేము సెలక్ట్ చేస్తామని స్నేహ, కిరీటి అన్నారు. సరే అని మేము ఇతర సన్నాహాల్లో పడ్డాము.

పురోహితుడిచ్చిన జన్మాక్షరాల ఆధారంగా పేర్ల వేట మొదలైంది. ఇంటర్నెట్లో ఎన్ని సైట్లు బ్రౌజ్ చేసినా పసివాని పేరుపై ఏకాభిప్రాయం కుదరలేదు.

మా అల్లుడు మేనకాగాంధీ గారి ‘పదివేల హిందూ పేర్లు’ పుస్తకం తెచ్చాడు. నావంతుగా నేను ‘విష్ణుసహస్ర నామాలు’, ‘వినాయక సహస్ర నామాలు’ పుస్తకాలు ఇచ్చాను. కుటుంబ సభ్యులందరి సమావేశంలో చర్చల తర్వాత అయిదు పేర్లు తేలాయి. వాటినుంచి ఓ పేరు భాయం చేయమని స్నేహ, కిరీటి, నన్ను, మా వియ్యంకుడ్ని కోరారు. మా శిఖరాగ్ర సమావేశంలో ఓ పేరు ఎంపిక చేశాం. అది గోప్యంగా ఉంచాము. బారసాలనాడే ప్రకటించాలని నిర్ణయించాం.

“ఆ పేరు ఏదై వుంటుందా అని పిల్లల తర్జనభర్జన. వాళ్ళలో వాళ్ళు చర్చించడం, వాదులాడడం, నానుండి రాబట్టే ప్రయత్నాలు, ఇవన్నీ చూసి చాలా అపూర్వమైన అనుభూతికి లోనయ్యాను. కుటుంబ సంబంధాలు, అనుబంధాలు, సంబరాలు ఇంత తీపిగా ఉంటాయని మొట్టమొదటిసారి తెలిసింది. అనవసరంగా ఆఫీసు పనులు నెత్తిమీద వేసుకుని,

జీవితంలో ఏమి కోల్పోయానో తెలియవచ్చింది.

దాదాపు ఇరవై సంవత్సరాల తర్వాత మా ఇంట్లో బారసాల జరగబోతోంది. (మా చిన్నమ్మాయికిప్పడు ఇరవై ఏళ్ళు) అందుకే కాస్త భారీగానే చేయాలనుకున్నాం. ‘నామకరణ మహోత్సవ ఆహ్వాన పత్రిక’ ప్రింట్ చేయించాం. మా ఇంటి దగ్గర ఫంక్షన్ హాల్ బుక్ చేసి, క్యాటర్ను మాట్లాడాం. దాదాపు అయిదారు వందల ఆహూతులకు భోజనాలు చేయమన్నాం. మా అత్తవారిని, చెల్లెళ్ళను, మరదళ్ళను ఊరినుండి బారసాలకు రెండు మూడు రోజుల ముందే రమ్మని ఫోను చేశాం. పత్రికలు కూడా పంపాం. వారికి వసతి ఏర్పాట్లు చేశాం. బంధువులకు ఇవ్వడానికి చీరె, సారెలు కొన్నాం.

బారసాల తేదీ దగ్గరకొస్తున్నకొద్దీ బంధువులు ఒక్కొక్కరే దిగుతున్నారు. బాబుని చూసి అందరూ సంబరపడ్డారు.

“నా లడ్డు, నా అరిసె, ఎంత ముద్దొస్తున్నావో. కన్నా! నువు పెద్దయింతర్వాత మంచి చదువులు చదవాలి. మీ తాతల్లాగా పెద్ద ఆఫీసరువో, నాన్నలాగా మంచి ఇంజనీరువో కావాలి” మా అత్తమ్మ దీవెన.

“లేదు బాబూ! మన ఇళ్ళల్లో డాక్టర్లవరూ లేరు. నీవు పెద్ద డాక్టరువి కావాలి. అమెరికాలో సర్జరీ చదివి మంచి సర్జన్వి కావాలి” మా వియ్యంకుని తల్లి కోరిక.

“మా బుజ్జినాన్నా! నువు పెద్ద డాక్టరువై మమ్మల్ని మరచిపోయేవు. మా అన్న పెద్ద ఆఫీసరై మమ్మల్ని విమానంలో తిప్పుతాడనుకున్నాం. ఆఫీసరైతే అయ్యాడు మా అన్న, కాని మా కోరిక కోరికగానే ఉండిపోయింది. నువ్వయినా మా కోరిక తీరుస్తావా?” మా పెద్ద చెల్లి పలకరింపు.

“మీ అమ్మ పెళ్ళిలో మాకు వేయి రూపాయల బెంగుళూరు చీర పెట్టారు. బనారస్ సిల్క్ చీర కట్టాలనే మా ఆశ తీరనే లేదు. నువ్వు తప్పకుండా తీరుస్తావు కదూ?” మా చిన్నమరదలి అడ్వాన్స్ బుకింగ్.

“మీ నాన్నలాగా ఆదర్శాలకు పోయి వరకట్నం తీసుకోకుండా పెళ్ళి చేసుకునేవు. విదేశాల్లో పెద్ద చదువులు చదివితే కోటి రూపాయలు కట్టుతో పిల్లనిస్తామని వస్తారు. మా మునిమనవడికి కోటి రూపా


యల కట్నం, అరకోటి రూపాయల లాంఛనాలతో పెళ్ళి చేశారని, మా ఊర్లో గొప్పగా చెప్పుకుంటాం” మా నాన్న బడాాయి.

“మీ పిచ్చిగానీ. ఈ బుడతడి పెళ్ళయేదాకా మనం బతుకుతామా?” అని మా నాన్నతో అని “ముసలివాళ్ళు ఇక్కడికెందుకొచ్చారు? అని కసురుకోకుండా, జేజి తాతయ్యా జేజి బామ్మా అని కడుపునిండా పిలిస్తే చాలయ్యా” మా అమ్మ అంది.

మనవడ్ని చేతిలోకి తీసుకుని మా ఆవిడ “మా మనవడు మమతల మల్లెపూవు. ఇప్పటి పిల్లల్లా పెద్ద వాళ్ళను చీదరించుకోడు” అంటూ హత్తుకుంది.

ఆరోజు రానే వచ్చింది. ఇంటి ద్వారాలను మామిడి తోరణాలతో, పూలతో అలంకరించాం. ఇంట్లో పూజ చేసి సాయంత్రం హాలుకి బయలుదేరాం. ‘ఇప్పుడైనా పేరు చెప్పండి’ అని పిల్లల గోల. ఇన్నిరోజులు ఆగారు, ఇంకొన్ని గంటలు ఆగలేరూ?’ అని వారిని ఊరుకోబెట్టాం. మా మనవడి ఫోటో, పేరు, పుట్టిన తేదీ, నామకరణం తేదీతో సహా ఓ విన్సెల్ షీటు మీద కంప్యూటర్లో డిజైన్ చేసి ప్రింట్ చేయించాం. దాన్ని చుట్టచుట్టి, లాగగానే కిందికి తెరుచుకునేలా దారం కట్టాం. స్టేజికి ఒకపక్క వేలా డడీశాం.

మా కూతురు, అల్లునితో పురోహితుడు పూజ చేయించాడు. ఇక పేరు పెట్టడమే తరువాయి. మన వజ్జి పడుకోబెట్టడానికి పూలతో అలంకరించిన తొట్టి (ఊయల) ఏర్పాటు చేశాం. మావైపునుండి ముగ్గురు, మా వియ్యాలవారి తరపు నుండి ముగ్గురు ముత్తయిదువలు, తొట్టికి చెరోవైపు నుంచున్నారు. పాటలు పాడుతూ ఒకరు ఒకవైపునుండి పసివాడ్ని తొట్టిలో వేస్తే ఇంకోవైపు వారు అందుకోవడం, వారు ఆ వైపునుండి వేస్తే వీరు అందుకోవడం, ఇలా అయిదుసార్లు జరిగింది. ఆ హడావిడికి పాపం పిల్లవాడు బెంబేలెత్తిపోయాడు. పాలు పట్టి ఊరుకోబెట్టారు. ఇక మేనత్త పేరుపెట్టాలి కనుక ఆమెను పేరుకి సంబంధించిన షీటుకి కట్టిన దారం లాగమన్నాం. దారం లాగగానే పేరు బహిరతమైంది. పేరు పెట్టడానికి ఈ కొత్తపద్ధతి చూసి వచ్చిన అతిథులు అబ్బురపడ్డారు. ఆధునిక పరిజ్ఞా



నాన్ని ఇంటి సంబరాలకి వాడుకున్న విధానాన్ని చూసి ముచ్చటపడ్డారు. కొందరు పాత తరపువారు మాత్రం ఊయలలోకి వంగి సంప్రదాయం ప్రకారం పేరు పెట్టాలని పట్టుపట్టారు. ఇక మా అల్లుని అక్క గారికి తప్పలేదు. పేరు పెట్టడానికి ఊయలలోకి వంగిందో లేదో, పక్కనున్న అమ్మలక్కలు వీపుమీద గ్రుద్దుడు మొదలుపెట్టారు. వంతుల వారీగా అందరు ఇంటి బంధువులు ఊయలలోకి వంగి పసి వాణ్ణి పేరుతో పిలిచారు. నాకూ, విద్యకూ వీపుపై గుద్దులు తప్పలేదు. తొట్టికి కట్టిన ఆటబొమ్మలు చూస్తూ బుజ్జి గాడు కేరింతలు కొడుతున్నాడు. అదంతా ఓ సంబరం. మధుర మైన జ్ఞాపకాల అనుభూతి.

‘మనవడి భారసాల ఇంత ఘనంగా చేశారు. ఇక చిన్న మ్యాయి పెళ్ళి ఎంత భవ్యంగా చేస్తారో’ అని వచ్చిన చుట్టాలు మాట్లాడుకున్నారు.

ఇంతకీ మనవడి పేరేం పెట్టా మంటారా? అది మీకు సస్పెన్స్. మీరు భారసాలకెందుకు రాలేదు? వస్తే మీకూ ఆ అధునా తన, అపూర్వమైన పేరు తెలి సేది. మీకంత ఆసక్తి వుంటే మా అమ్మాయింటికి వెళ్ళాల్సిందే. ఏం అమ్మాయి మీ ఇంట్లోనే కదా ఉంది, అంటారా? ఎన్నాళ్ళు మా యింట్లో వుంటుంది? అమ్మాయిలు పెళ్ళి తర్వాత పుట్టింట్లో చుట్టాలేకదా.

నిజానికి భారసాల అయింత ర్వాత వెంటనే మా అమ్మాయిని మనవణ్ణి వాళ్ళింటికి తీసుకుపో తామన్నారు. మేము ససేమిరా అన్నాము. మావైపు ప్రసూతి తర్వాత మూణ్ణెల్లలో అత్తవారిం టికి పంపే పద్ధతి ఉందని చెప్పాం. కొంత బెట్టుచేసినా, మా అమ్మాయి కూడా పట్టుపట్టినారికి మా ఇంట్లో మరి రెండునెలలు వుంచడానికి ఒప్పుకు న్నారు.

ఓరోజు ఆఫీసులో మీటింగ్ లో వున్నాను. సెల్ ఫోన్ మోగింది. చూస్తే ఇంటినుంచి. కట్ చేశాను. రెండు నిమిషాల్లో మళ్ళీ ఫోను. కట్ చేశాను. అలా పది నిమిషాల్లో మరో ఆరుసార్లు ఫోను. ఏదో అర్జంట్ విషయమై వుంటుందనుకుని మా కొలీగ్స్ కి చెప్పి కాన్ఫరెన్స్ హాల్ నుంచి బయటకు వచ్చాను. ల్యాండ్ లైన్ నుంచి ఇంటికి ఫోన్ చేశాను.

“మనవడి ఒళ్ళు వేడి చేసిందండీ. దగ్గుతున్నాడు కూడా. పాలు కూడా సరిగా తాగడం లేదు. గుక్క తీసుకోకుండా ఒకే ఏడుపు. నాకేదో భయంగా వుందండీ, మీరు వెంటనే రండి” ఆందోళన, తత్తర పాటు, మా ఆవిడ మాటల్లో.

“ఆమాత్రానికే ఇంత హడావిడి పడితే ఎలా. నిన్న బి.సి.జి. ఇంజక్షన్ ఇప్పించాం కదా, దానికి

కాస్త జ్వరం వస్తుంది. నువ్వేం కంగారుపడకు.”

“మీరలా అంటారు. నా ప్రాణం పోతోందిక్కడ. మీరు వచ్చేయండి.”

“వచ్చి నేను మాత్రం ఏం చేయగలను? మన డాక్టరు గారికి ఫోన్ చెయ్యి. వద్దులే నేనే చేస్తాను. ఇంటికి పంపిస్తాను. నువ్వేం కంగారుపడకు.”

“అయినా మీరు కూడా రండి. నాకేదో భయంగా ఉందండీ.”

“సరే అరగంటలో అక్కడ ఉంటాను, నువ్వు ఫోన్ పెట్టయ్యి, డాక్టరు గారికి ఫోన్ చేయాలి.”

నేను ఇంటికి వెళ్ళేసరికి మన వడు కేరింతలు కొడుతున్నాడు. మా ఆవిడ ముఖం ప్రశాంతంగా ఉంది.

“మీరన్నట్టు బి.సి.జి. వల్లనే ఒళ్ళు వేడిచేసిందటండీ”.

“నేను చెప్పలేదూ” అన్నట్టు మా ఆవిడ వైపు చూసి, మనవణ్ణి ఎత్తు కుని ముద్దులు తినిపించాను.

కాలం పరుగెత్తింది. చూస్తుండ గానే రెండు నెలలు పూర్తయి, మూడోనెల వచ్చింది బుజ్జిగాడికి. మంచి ముహూర్తం చూసి ఫలానా రోజు మేము మా కోడలిని ఇంటికి తీసుకెళ్తామని కబురు చేశారు వియ్యాలవారు. మా ఆవిడ హడా విడి మొదలైంది. మనసులో గుబు లుగా ఉన్నా, బింకంగా వీడ్కోలు సన్నాహాలు మొదలుపెట్టింది. అమ్మాయివి, మనవడివి బట్టలు, ఇతర సరంజామా సరింది. ఆరోజు రానే వచ్చింది. మా వియ్యంకుడు, వారి కుమార్తె, ఇంకో ఇద్దరు ముత్త యిదువులు క్వాలిస్ జీప్ తీసుకుని వచ్చారు. మా ఆవిడ మనసు మన సులో లేదు. ఇక్కడ వున్న చనువు, స్వాతంత్ర్యం అత్తారింట్లో వుండదు కదా! అనే బెంగతో, మా అమ్మాయి కూడా బేలగా వుంది. ఇద్దర్ని నేను సాంత్యనపర్చాను. నా మనసూ మన వడి మీద నుండి మరలడం లేదు, అయినా తట్టుకు న్నాను.

సజల నయనాలతో మా అమ్మాయికి, మనవడికి వీడ్కోలు పలికాం. రెండు రోజులుండిరమ్మని తోడుగా మా చిన్నమ్మాయిని పంపాం.

ఆరోజంతా విద్య, మనవడిని తలచుకుంటూ కళ్ళు వత్తుకోసాగింది. తనలో తను మధనపడింది.

“పిచ్చి విద్యా, ముగ్గుర్ని కనిపెంచిన నీవే ఇలా బెంబేలు పడితే ఎలా? అమ్మాయి. మనవడి మీద ఎంత ప్రేముంటే మాత్రం, ఎప్పటికీ ఇక్కడ ఉండమ నలేము కదా? అయినా వాళ్ళున్నది ఈ ఊళ్ళోనే. రోజూ రెండుసార్లు ఫోనులో పలకరించు. మరి అంతగా చూడాలనిపిస్తే, ప్రతి శనివారం వాళ్ళింటికి వెళ్ళుచ్చు.”

“ఇవన్నీ నాకూ తెలుసండీ, కాని మనసు ఆగడం లేదు.”

“నాకు మాత్రం స్నేహ, బుజ్జిగాడు జ్ఞాపకం

రావడంలేదా? అయినా ఓర్చుకుంటున్నాను. నీవు అదే అలవాటు చేసుకో” అని శ్రీమతిని ఓదార్చాను.

రెండురోజులు గడిచాయో లేదో...

“బుజ్జిగాడు కలలోకొస్తున్నాడండీ. మనం వెంటనే అమ్మాయింటికి వెళదామండీ” నేను ఆఫీసు నుండి రాగానే విద్య విన్నపం.

“లేడికి లేచిందే పరుగన్నట్టు, ఇప్పటికీప్పుడు వెళదామంటే ఎలా కుదురుతుంది? ఎల్లుండి శని వారం ఆఫీసుకు సెలవు. పొద్దున్నే బయలుదేరి వెళదాం సరేనా? ఇప్పటికి అమ్మాయితో ఫోనులో మాట్లాడి సరిపెట్టుకో.”

శనివారం ఉదయం తొమ్మిది గంటలకే మా అమ్మాయింటికి చేరుకున్నాం. మా వియ్యపురాలి పలకరింపుకు జవాబు కూడా ఇవ్వకుండా లోపలి గదిలోకి చొచ్చుకుపోయింది విద్య. పడుకున్న పసి వాణ్ణి అక్కన చేర్చుకుంది. కళ్ళు చెమర్చాయి. ఆ దృశ్యం చూసిన నా కళ్ళూ చెమర్చాయి.

ఒక్కసారిగా నిద్రాభంగం అయేసరికి పిల్లవాడు ఏడుపందుకున్నాడు.

“స్నేహా! మీ అమ్మగారికి మనవణ్ణి ఎంత చూసినా తనివితీరదు కాని, బుజ్జిగాడికి పాలు పట్టు” అని నేననగానే ఈ లోకంలోకి వచ్చింది విద్య.

“ఏమో అనుకున్నాను గానీ, నానమ్మ బాగానే చూస్తున్నట్టుంది. థాంక్యూ వదినమ్మా!”

“అదేంటోదినా? మాకు మాత్రం మనవడు కాదూ? పిల్లాడు ఒళ్ళు చేశాడో లేదోకాని, నువ్వు మాత్రం చిక్కిపోయావోదినా” వియ్యపురాలి పలక రింపు. టీ, కాఫీలయ్యాక ఇక బుజ్జిగాడితో ఆడుకో వడం నా వంతయింది.

“ఓరి బుజ్జిగా నువ్వొచ్చి పట్టుమని పదిరోజులు కాలేదు. నాకు పోటీగా తయారయ్యవు. ఇప్పుడు మీ అమ్మమ్మ నన్నేమాత్రం పట్టించుకోవడం లేదు. నువ్వు మా ఇంట్లో వున్నప్పుడే అనుకుంటే, నువ్వు మీ ఇంటికి వచ్చితర్వాత కూడా నీ ధ్యాసే. ఏ పని చేసినా పరధ్యానంగానే.”

“అరేరే! ఇదేమిటి? నా లాల్చీ తడిసింది? ఓరి భడవా! నా మీద సెంటు చల్లావా? తీర్థంతోనే సరిపు చ్చుతావా, లేక ప్రసాదం కూడా పెడతావా? అమ్మ మ్మమ్మ, అంతపని చేసేవు. నువ్వు నా గారాల తాతవి కదూ! ఏమిటి? మీ అమ్మమ్మపై చాడీలు చెప్తు న్నందుకా ఈ వడ్డింపు? అమ్మమ్మంటే అంత ప్రేమా నీకు? పైకి అనను కానీ నాకూ అంతేలే.”

బుజ్జిగాడు నవ్వాడు. నా ‘కడుపు’ నిండింది.

అక్కడే వున్న విద్య కూడా కిసుక్కున నవ్వింది.

‘ఎందుకు నవ్వుతున్నావ్’ అన్నట్టు చూశాను విద్యకేసి.

“మీరేమైనా అనండి. మన పెళ్ళయిన ఇన్ని సంవ త్సరాలలో నేను చేయలేని పని, ఈ బుజ్జిగాడు చేశాడు. మిమ్మల్ని కాస్త ఇంటి విషయాలను పట్టించుకునేలా చేశాడు. మీ బ్లడ్ ప్రెషర్ నార్మల్ కొచ్చింది. మొహంలో అలసట పోయి ఓ కొత్త కాంతి వచ్చింది”.

విద్య మొహంలో తృప్తి, నాకూ సంతోషంగా వుంది.

“నేను తాతనయ్యానోచ్” అని బిగ్గరగా అరవా లని ఉంది.